

286 వ అధ్యాయం

۲۸۶ - بَابُ تَأْكِيدِ تَحْرِيمِ مَالِ الْيَتِيمِ

అనాథుల సొమ్ము నిషేధమన్న దాని గురించి తాకీదు

దివ్య ఖుర్ఆన్ లో అల్లాహ్ ఇలా సెలవిచ్చాడు:

“అనాథుల ఆస్తిని అన్యాయంగా తినేవారు వాస్తవానికి తమ పొట్టలను అగ్నితో నింపుకుంటారు. వారు తప్పకుండా మండే నరకాగ్నిలో త్రోయబడతారు.” (నిసా: 10)

“అనాథుల ఆస్తి దరిదాపులకు పోకండి, ఉత్తమమైన రీతిలో తప్ప.” (అన్ఆమ్: 152)

అనాథులతో వ్యవహరించే తీరుని గురించి వారు నిన్ను అడుగుతారు. నీవు వారికి ఇలా బోధించు: “ఏ విధంగా వ్యవహరిస్తే వారికి ఎక్కువ మేలు కలుగుతుందో, ఆ విధంగా వ్యవహరించటం ఉత్తమం. ఒకవేళ మీరూ వారూ కలిసి ఉంటూ, ఉభయుల ఖర్చులను ఉమ్మడిగా భరిస్తే, అందులో అభ్యంతరం లేదు. ఎటొచ్చి వారు మీకు సోదరతుల్యులే కదా! కీడు చేసేవారెవరో మేలు చేసేవారెవరో అల్లాహ్ కు బాగా తెలుసు.” (బఖర: 220)

1616. హజ్రత్ అబూ హురైరా (రజి) కథనం ప్రకారం దైవప్రవక్త (సల్లం) “ప్రాణాంతకమైన ఏడు విషయాలకు దూరంగా ఉండండి” అని బోధించారు. దానికి సహచరులు “దైవప్రవక్తా! ఏమిటవి?” అని అడిగారు. అందుకాయన ఇలా వివరించారు:

قَالَ اللهُ تَعَالَى: ﴿إِنَّ الَّذِينَ يَأْكُلُونَ أَمْوَالَ الْيَتَامَى ظُلْمًا إِنَّمَا يَأْكُلُونَ فِي بُطُونِهِمْ نَارًا وَسَيَصْلَوْنَ سَعِيرًا﴾ [النساء: 10].  
 وَقَالَ تَعَالَى: ﴿وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ﴾ [الأنعام: 152]. وَقَالَ تَعَالَى: ﴿وَسَتُؤْتُونَكَ عَنِ الْيَتَامَى قُلُوبًا مَصْلُوحًا هُمْ خَيْرٌ وَأَوْلَىٰ نَعْمًا لِطَوْلِهِمْ فَاخْوَانَكُمْ وَاللَّهُ يَعْلَمُ الْمُفْسِدَ مِنَ الْمُصْلِحِ﴾ [البقرة: 220].

۱۶۱۶ - وَعَنْ أَبِي هُرَيْرَةَ رَضِيَ اللهُ عَنْهُ عَنِ النَّبِيِّ ﷺ قَالَ: «اجْتَنِبُوا السَّبْعَ الْمُوْبِقَاتِ!»، قَالُوا: يَا رَسُولَ اللهِ! وَمَا هُنَّ؟ قَالَ: «الشُّرْكُ بِاللَّهِ، وَالسَّخَرُ، وَقَتْلُ النَّفْسِ الَّتِي حَرَّمَ اللهُ إِلَّا بِالْحَقِّ، وَأَكْلُ الرِّبَا، وَأَكْلُ مَالِ الْيَتِيمِ، وَالتَّوَلَّى يَوْمَ

“అల్లాహ్ కు సహవర్తుల్ని నిలబెట్టడం, చేతబడి చేయటం, దేవుడు నిషిద్ధం చేసిన ప్రాణిని అన్యాయంగా చంపటం, వడ్డీ తినటం, అనాధుని సొమ్ము తినేయటం, దైవతిరస్కారులతో యుద్ధం జరిగినప్పుడు వెన్ను చూపి పారిపోవటం, అమాయకులూ, సౌశీల్యవతులూ అయిన విశ్వాస స్త్రీల మీద అభాండాలు వేయటం.”

(బుఖారీ-ముస్లిం)

‘మూబిఖాత్ అంటే ప్రాణాంతకమైనవి అని భావం.

(సహీహ్ బుఖారీలోని వసాయా ప్రకరణం - సహీహ్ ముస్లింలోని ఈమాన్ ప్రకరణం)

## ముఖ్యాంశాలు

పైవన్నీ ఘోరమైన పాపాలు. వాటిలో షిర్క్ అన్నిటికంటే పెద్ద పాపం. ఎందుకంటే షిర్క్ ఎన్నటికీ క్షమార్హం కాని నేరం. ముష్రిక్కు (షిర్క్ కు పాల్పడిన వాడు) ఎల్లకాలం నరకంలోనే పడివుంటాడు. ఆ ఒక్కదాన్ని తప్ప మిగతా పాపాలను దేవుడు తలచుకుంటే మన్నించగలడు. ఒకవేళ దేవుడు మన్నించని పక్షంలో ఆ పాపాలకు గాను నరకంలో శిక్షననుభవించవలసి ఉంటుంది. ఆ తర్వాత అతను గనక విశ్వాసి అయినట్లయితే అతన్ని నరకం నుండి విడిపించి స్వర్గానికి పంపటం జరుగుతుంది.

